



MALTA

**QORTI TA' L-APPELL**

**S.T.O. PRIM IMHALLEF**

**SILVIO CAMILLERI**

**ONOR. IMHALLEF**

**GIANNINO CARUANA DEMAJO**

**ONOR. IMHALLEF**

**NOEL CUSCHIERI**

Seduta tat-18 ta' Lulju, 2014

Appell Civili Numru. 95/2007/1

**Franġisk Attard u Martu Marianna Attard; u  
b'digriet tat-18 ta' Jannar 2008 il-kawża  
tkomplet f'isem Janette Attard, Miguel  
Attard, Carmela Vella, Victoria Bonello u  
b'digriet tal-21 ta' Mejju 2013 stante l-mewt  
ta' Victoria Bonello fil-mori tal-kawża, il-**

**ġudizzju ġie trasfuż f'isem żewġha Francis  
Bonello; u Margaret Hili wara l-mewt tal-  
attur Franġisk Attard**

v.

**Anthony Farrugia u martu Maria Farrugia**

1. Dan huwa appell tal-konvenuti minn sentenza mogħtija fit-23 ta' Novembru 2010 mill-Qorti tal-Maġistrati (Għawdex), Superjuri, Ġurisdizzjoni Ġenerali, li laqgħet talba tal-atturi biex jingħalqu aperturi li mill-fond tal-konvenuti jagħtu fuq triq privata tal-atturi u biex titneħħa gallarija li toħroġ fuq l-istess triq.
2. L-ewwel qorti waslet biex laqgħet dawn it-talbiet tal-atturi wara li għamlet dawn il-konsiderazzjonijiet:

“Il-kwistjoni prinċipali f'din il-kawża tikkonċerna bibien, twieqi u aperturi oħra li mill-fond tal-konvenuti jagħtu għal fuq art li l-atturi jsostnu li hi proprjetà tagħhom. ... .. Il-proprjetà tal-konvenuti tikkonsisti f'razzett li jintuża għat-trobbija tal-baqar u li min-naħa tal-punent (fejn hemm l-aperturi oġġett ta' din il-kawża) jikkonfina ma' Triq ta' Luvier, triq li kienet ġiet iffurmata mill-attur u li mill-provi jirriżulta li hi *scheme road*. L-atturi jridu li l-konvenuti jiġu kundannati jagħalqu l-aperturi kollha u l-gallarija ... .., in kwantu jsostnu li Triq ta' Luvier għadha proprjetà privata.

“... ..

“Fil-meritu hi rilevanti l-kawża bejn l-istess partijiet fl-ismijiet Franġisk Attard vs Anthony Farrugia et (ċitaz. Numru 136/1986), deċiża mill-Qorti tal-Appell fit-28 ta' Jannar 2005. Dik il-kawża kienet ukoll titratta dwar il-ftuħ ta' aperturi fil-proprjetà tal-konvenuti għal fuq it-triq in kwistjoni. L-ewwel talba kienet tinkludi talba biex il-qorti tiddikjara li Farrugia: “... ma għandu ebda dritt jiftaħ twieqi, bibien jew aperturi oħra minn din l-art tiegħu għall-art tal-attur” u t-tieni talba kienet tinkludi talba biex Farrugia jiġi kundannat “... sabiex ma jiftaħ ebda aperturi mill-art

tiegħu għall-art tal-attur". Kawża li saret wara li l-konvenut kien applika għal permess ta' żvilupp (numru 124/86) sabiex jibni garaxx għall-vetturi privati. Il-konvenut xehed li meta giet preżentata l-ewwel kawża, l-aperturi u l-gallarija in kwistjoni kienu diġà jeżistu. Filwaqt li din iddikjarazzjoni m'hijjex korroborata minn xi provi oħra, il-qorti ma temminx il-verżjoni tal-konvenut. Hi iktar verosimili l-verżjoni tal-atturi, ċjoè li meta giet preżentata ċ-ċitazzjoni kienu għadhom ma nfethux aperturi fil-fond ta' Farrugia. Fl-applikazzjoni tal-bini li kien ippreżenta Farrugia fil-15 ta' Jannar 1986 hu evidenti li sa dak iż-żmien fl-art tal-konvenuti kien għadu ma sarx żvilupp. Il-qorti tirrileva wkoll li l-kelma "oħra" fl-ewwel talba taċ-ċitazzjoni numru 136/86 m'għandhiex tingħata tifsira li kienet qiegħda tirreferi biss għal xi aperturi li setgħu jinfethu wara d-data tal-preżentata taċ-ċitazzjoni, iżda għal kwalsiasi tip ta' apertura li ma tkunx tikkwalifika bħala tieqa jew bieb. Hu evidenti li l-konvenuti hadu riskju meta fil-mori ta' dik il-kawża fetħu aperturi. Dan ma jfissirx li fil-futur il-problema li għandhom ma tistax tiġi rimedjata, però fil-preżent iridu jassumu r-responsabbiltà tar-riskju li ħadu.

"Fis-sentenza l-Qorti tal-Appell iddikjarat li:-

"Għalhekk il-fatt li persuna tiftaħ triq fuq proprjetà tagħha għall-pubbliku ma jbidilx il-jeddijiet ta' proprjetà li hija għandha fuq din l-art iżda jinħoloq *invece* favur il-komunità servitù għal użu tat-triq. L-appellat kellu kull dritt juża t-triq in kwistjoni billi jgħaddi minnha kemm bir-riġel u anke permezz ta' vetturi, iżda ma kellux dritt jiftaħ id-diversi aperturi li fetaħ iħarsu fuq din it-triq u jagħmel l-isporġenzi msemmija mill-appellant."

"Il-Qorti tal-Appell kompliet tgħid:-

"Konsegwentement isegwi li d-deċiżjoni appellata għandha tiġi riformata *in parte* billi l-appellat jiġi mgiegħel jagħlaq l-aperturi, ineħħi l-isporġenzi u bibien li huwa fetaħ fuq it-triq imsemmija, b'dan li tiġi ikkonfermata l-parti fejn gie ritenut li l-attur [*recte*, il-konvenut] għandu dritt igħaddi mit-triq in kwistjoni."

"Madankollu fil-parti dispożittiva tas-sentenza l-konvenut ma kienx gie kundannat jagħlaq l-aperturi u jneħħi l-isporġenzi. Il-qorti filwaqt li rirformat is-sentenza tal-ewwel qorti llimitat ruħha biex tiddikjara li Farrugia "... ma għandu l-ebda dritt jiftaħ twieqi, bibien jew aperturi oħra li jagħtu għall-istess triq ...", mingħajr ma kkundannatu jagħlaq dawk li kien fetaħ. Minn dik is-sentenza Farrugia kien għamel ritrattazzjoni quddiem l-istess qorti, li giet miċħuda b'sentenza fit-28 ta' Frar 2007. Hu evidenti li l-qorti għamlet dikjarazzjoni ġenerika fis-sens li Farrugia ma kellux dritt jiftaħ aperturi, mingħajr ma għamlet distinzjoni dwar iż-żmien tal-ftuħ.

"M'hemmx dubju li s-sentenza tal-Qorti tal-Appell tat-28 ta' Jannar 2005 hi ġudikat bejn il-partijiet. Il-konvenut xehed: "Kif spjegajt meta applikajt għal permessi jiena kelli nidħol 'il ġewwa min-naħa tal-punent għal ġol-art li xtrajt jien b'mod u manjiera li l-istess aperturi u sporġenzi jinsabu ġol-proprjetà tiegħi stess". Din il-qorti ma tistax tikkunsidra mill-ġdid jekk il-konvenuti kellhomx dritt jiftuħ l-aperturi u jagħmlu l-baži tal-gallarija oġġett ta' din il-kawża. Is-sentenza tal-Qorti tal-Appell

tagħmilha ċara li Farrugia ma kellu l-ebda dritt li jiftaħ aperturi u jagħmel sporġenzi. Iż-żewg kawżi jittrattaw dwar l-istess proprjetà, u fl-ewwel kawża ma ngħatat ebda eċċezzjoni fis-sens li l-parti tat-triq li m'hijiex asfaltata u li tikkonfina mal-bini tal-konvenuti hi proprjetà ta' Farrugia. F'dan il-kuntest l-atturi għandhom raġun li jsostnu li bl-eċċezzjonijiet li taw Farrugia qegħdin jipprovaw jiftħu mill-ġdid materja li digà giet deċiża, ċjoè jekk Farrugia kellhomx dritt li jiftħu l-aperturi. ... .. Madankollu, f'kull każ, f'dan ir-rigward il-perit tekniku rrelata li "mill-informazzjoni għad-disposizzjoni tiegħu, l-esponent jikkonkludi illi l-parti tat-Triq ta' Luvier illi ma hiex asfaltata ma taqax fit-titlu tal-konvenuti". Prova li tikkontradiċi l-verżjoni ta' Farrugia. ... .. Dan appartni l-konsiderazzjoni l-oħra li d-dikjarazzjoni li għamel Farrugia m'hijiex, waħedha, prova sodisfaċenti li l-aperturi li fetaħ qegħdin jagħtu fuq parti mill-art li kien xtara mingħand Franġisk Attard bil-kuntratt tal-1978.

"Fl-eċċezzjonijiet il-konvenuti jsostnu wkoll li:-

- "a. Kellhom kull dritt li jiftħu twieqi u aperturi oħra fuq it-triq in kwistjoni. Mill-provi ma rriżultax minn fejn jirriżulta tali dritt.
- "b. It-twieqi u bibien huma meħtieġa mil-liġi u regolamenti tal-ippjanar u għalhekk huma ta' utilità pubblika. Ma rriżultax liema liġi kienet tagħti lill-konvenuti d-dritt li jiftħu l-aperturi. Filwaqt li bħala sidien għandhom kull jedd li jiżviluppaw l-art tagħhom, dan dejjem soġġett għad-drittijiet ta' terzi.
- "ċ. Il-ftuh ta' aperturi hu konsentit mil-liġi in kwantu hemm servitù legali. Il-Kodiċi Ċivili jipprovdi x'inhuma s-servitujiet maħluqa mil-liġi, u anzi jipprovdi li f'haġt diviżorju hadd mill-ġirien ma jista', mingħajr il-kunsens tal-ieħor, jagħmel twieqi jew aperturi oħra (artikolu 425 tal-Kodiċi Ċivili). Il-konvenuti jsostnu li meta xtraw l-art din inxtrat bħala art fabrikabbli. Però f'dan ir-rigward ma jingħad xejn fil-kuntratt ta' xiri.

"F'kull każ, ukoll jekk il-qorti kellha tikkondividi xi wieħed minn dawn l-argumenti, ikun ifisser li qiegħda tiskarta s-sentenza tal-Qorti tal-Appell tat-28 ta' Jannar 2005. Haġa li ma tistax tagħmel.

"*Inoltre*, il-konvenuti ma ressqux xi argument fis-sens li minn meta ngħatat is-sentenza tal-Qorti tal-Appell kien seħħ xi avveniment li seta' jvarja dak li ddikjarat il-qorti. F'dan il-kuntest il-qorti tirrileva wkoll li jekk fehmet sew mid-dokumenti li ġew esebiti, għalkemm Triq ta' Luvier tidher li kienet giet registrata fir-Registru tal-Artijiet bħala proprjetà tal-Gvern, fl-2007 saret korrezzjoni fis-sens li r-registrazzjoni li għamel il-Gvern giet irtirata in kwantu din kienet tirreferi għal Triq ta' Luvier.

"Il-konvenuti jsostnu wkoll li "l-azzjoni hi perenta bil-preskrizzjoni trentennali", u fin-nota ta' sottomissjonijiet għamli riferenza għall-artikolu 2143 tal-Kodiċi Ċivili li jipprovdi: "L-azzjonijiet kollha, reali, personali jew misti jaqgħu bil-preskrizzjoni għeluq tletin sena, u ebda opposizzjoni għall-preskrizzjoni ma tista' ssir minħabba nnuqqas ta' titolu jew ta' bona fidi". F'dan ir-rigward il-konvenuti ma ressqux provi li meta ġie preżentat ir-rikors ġuramentat (17 ta' Settembru 2007) kienu

diġà għaddew tletin sena minn meta l-atturi fetħu l-aperturi u għamlu l-gallarija. Kieku kien hekk ifisser li fl-1977 l-aperturi kienu diġà jeżistu. Però mill-provi rriżulta li permezz ta' kuntratt datat 10 ta' Novembru 1978 fl-atti tan-nutar Dr Joseph Spiteri, Farrugia xtara mingħand Franġisk Attard porzjon art tal-kejl ta' 285.35 metri kwadri u li hi l-istess art li bena fuqha u fetaħ l-aperturi meritu ta' din il-kawża. Irriżulta wkoll li fil-5 ta' Jannar 1986 il-konvenut kien ippreżenta applikazzjoni għall-permess għall-bini ta' garaxx għal vetturi privati. Mill-pjanta annessa jirriżulta li sa dak iż-żmien kien għadu ma benieq fuq l-art li xtara bil-kuntratt tal-1978. Għalkemm Farrugia xehed li "Irrid ngħid ukoll illi meta begħli dan Frank Attard dejjem bigħli bit-triq miftuħa. L-intenzjoni u l-ftehim ta' bejnietna dejjem kien li huwa sejjer jiftaħ it-triq u li jiena nkun nista' nagħmel kwalunkwe aperturi u sporgenzi għal go fija", din it-teżi ma tistax tregi fid-dawl tas-sentenza tal-Qorti tal-Appell. Dan apparti l-fatt li mill-kuntratt ta' akkwist tal-1978 tali intenzjoni ma tirriżulta bl-ebda mod. *Inoltre*, kemm damet pendenti l-kawża l-oħra (136/1986), il-preskrizzjoni kienet sospiża."

3. Il-konvenuti appellaw minn din is-sentenza b'rikors tas-7 ta' Diċembru 2010 u l-atturi wieġbu fit-3 ta' Jannar 2011. L-aggravju essenzjalment huwa illi t-triq li fuqha jagħtu l-aperturi li dwarhom saret il-kawża għandha titqies bħallikieku pubblika u għalhekk soġġetta għas-servitù li jinfetħu aperturi fuqha. Ifissru dan l-aggravju hekk:

"... .. fil-precitata deċiżjoni tagħha [*i.e.* is-sentenza tat-28 ta' Jannar 2005, citaz. numru 136/1986) għarfet il-prinċipju illi għaladarba t-triq kienet aċċessibbli għall-esponenti in virtù ta' servitù ta' użu dan kellu jfisser illi t-triq setgħet tintuża mill-proprjetarji frontegġanti l-istess triq (bħal ma hekk huma proprjament il-konvenuti). Li jfisser allura illi "t-triq hi intiża biex issir triq għall-użu pubbliku u mhux biss għall-proprjetarji privati tal-art konvertita fi triq" (ara Emmanuele Monreal v. Carmelo Mangion et, Appell Ċivili, 22 ta' Marzu 1991). Li jfisser ukoll illi biex triq issir waħda pubblika ma hemmx għalfejn li din bilfors tkun hekk esproprijata mill-Gvern.

"Issa hu prinċipju dottrinali sew konoxxut illi huma ekwiparati għal toroq pubbliċi l-istradi privati gravati minn servitù pubbliku ta' passaġġ. Huwa allura rilevanti għal fini tal-esekuzzjoni ta' xogħlijiet ta' aperturi fuq dak il-passaġġ mhux tant l-appartenenza tas-swol iżda l-pubblicità ta' użu għal liema l-passaġġ huwa destinat.

"Meta din hija l-qagħda hu kontro-sens illi wieħed jimponi b'obbligu li għandu jirrispetta l-ftuħ ta' aperturi fuq toroq privati in kwantu dan jiġi nieqes meta t-triq hi waħda pubblika. Dan iġġod ukoll anke fil-każ t'art li għalkemm privata tkun gravata minn servitù ta' użu pubbliku (dak magħruf fid-dritt Ruman bħala vicinali), jew għaliex anke tkun gravata

minn servitù ta' passaġġ a favur ta' terzi *uti singuli* (ara Qorti tal-Kassazzjoni Taljana tas-7 t' April, 1987, Nru. 3366).

“Hu difatti aċċettat sew fid-duttrina kif ukoll fil-ġurisprudenza illi t-triq viċinali oriġinarjament privata ssir pubblika jekk tibda tintuża mill-pubbliku. F'każ b'hal dan tinsorġi l-presunzjoni *juris* illi triq viċinali hija pubblika. Gjaladarba dan apparentement hu saħansitra rikonoxxut anke mill-Qorti tal-Appell fil-predetta sentenza tant li m'aċċettax il-proposizzjoni tal-attur Frank Attard illi l-konvenut ma jagħmilx użu mit-triq, ma kienet teżisti ebda raġuni għaliex l-esponenti ma setgħux jiffthu aperturi fuq triq hekk kwalifikata b'hal pubblika jew għaliex il-konvenuti għandhom issa jkunu kostretti jagħalqu dawk l-aperturi li fetħu.

“Taħt dan il-profii huwa ferm dubitat kemm l-atturi kellhom dak l-interess ġuridiku u leġittimu li jitolbu l-għeluq definittiv u permanenti tal-aperturi li saru mill-esponenti. Hi anzi l-fehma tal-esponenti illi l-kawża saret għas-sempliċi spirtu ta' emulazzjoni u ta' pika da parti tal-attur. Dan b'detriment serju għall-interessi tal-esponenti fl-użu tal-fond tagħhorn b'dawk l-aperturi.”

4. Fil-fehma ta' din il-qorti l-appell huwa għalkollox fieragħ. Li qegħdin ifittxu l-konvenuti appellanti hu li jiffthu mill-ġdid meritu ġà deċiż bejn il-partijiet, *viz.* illi l-konvenut “... ma għandu l-ebda dritt jiftaħ twieqi, bibien jew aperturi oħra li jagħtu għall-istess triq”. L-argumenti li qegħdin iressqu l-konvenuti fl-aggravju tagħhom huma argumenti li setgħu u misshom tressqu fil-kawża fejn ingħatat dik id-deċiżjoni. Id-deċiżjoni kienet illi t-triq hija soġġetta għal servitù ta' mogħdija iżda mhux servitù li jinfetħu aperturi fuqha: dik id-deċiżjoni tajba jew ħażina issa hija finali. Dan hu prinċipju fundamentali u elementari.
5. Il-qorti għalhekk tiċħad l-appell u tikkonferma f'kollox is-sentenza appellata.
6. L-ispejjeż tal-appell iħallsuhom il-konvenuti appellanti. Billi wkoll hija tal-fehma illi kemm il-kontestazzjoni oriġinali tal-konvenuti u kif ukoll, u aktar u aktar, dan l-appell huma fiergħa, il-qorti, wara li rat il-paragrafu

Kopja Informali ta' Sentenza

10(1) tat-Tariffa A mehmuża bħala Skeda A mal-Kodiċi ta' Organizzazzjoni u Proċedura Ċivili, tordna lill-konvenuti jħallsu lir-Regjistratur tal-Qrati spejjeż addizzjonali ta' elf euro (€1,000).

**< Sentenza Finali >**

-----TMIEM-----